

КУЛТУРА 13

ДАНДИ, ШКОТСКА

Заедничка изложба на македонски и на шкотски уметници

Шест уметници од Македонија и четворица од Шкотска ќе се претстават на заедничка изложба под наслов „Тик, так, ток“, која ќе биде отворена вечерва во Центарот за визуелни истражувања на Универзитетот во Данди, Шкотска. Вечерва ќе присуствуваат само поканети гости, а од утре изложбата ќе биде отворена и за публика. Проектот, составен од две изложби на уметнички часовници и временски машини, е обид уметниците да создадат дела, поттикнати од идеите за мерење на времето.

На изложбата свои дела ќе претстават Искра Димитрова, Дејан Спасовиќ, Оливер Мусовиќ, Александар Здравковски, Стефан Шашков, Никола Велков, Леј Кокс, Пол Динјан, Кевин Хендерсон и Стив Флек.

„Тик, так, ток“ е резултат на меѓународна, интердисциплинарна соработка меѓу наши и шкотски уметници, дизајнери, писатели и филозофи, која ја организираат скопскиот Центар за современи уметности и Центарот за визуелни истражувања во Данди. Со проектот се предвидени две изложби - првата беше остварена во скопскиот

Музеј на современата уметност пред две години.

Изложените дела го покажуваат времето во денот или, пак, сопственото време. Часовникот претставува идеи и луѓе, објект со кој се аранжираат и забележуваат пристигнувањата и заминувањата, со кој се мери присуност и отсуност.

Во проектот се вклучени и теоретичари, кои ќе подготват текстови што ќе бидат објавени во оширен каталог за изложбата во Данди.

Во Центарот за визуелни истражувања во Данди, македонските уметници ќе го претставуваат своето творештво, а Никола Писарев, преставник од скопскиот ЦСУ, ќе ја претстави првата изложба на „Тик так ток“, која се одржа во МСУ во Скопје.

Координатори на проектот е Мелентие Пандиловски, директор на нашиот Центар за современи уметности, и Бабс Мек Кул од Шкотска, во соработка со Кевин Хендерсон и Леј Кокс, кој е автор на оригиналниот концепт на изложбата. Технички координатор е Никола Писарев. Изложбата во Данди ќе биде отворена до 10 март.